

आमचा ‘ऑफ ड्यूटी ब्यूटी क्लब’

मंगल दिन हा असे उगवला करा उंच ललकार
जागतीक महिलासत्तेचा त्रिवार जयजयकार
गर्जा त्रिवार जयजयकार

ऑफ ड्यूटी ब्यूटींचा संगम
कार्य कोणते त्यांना दुर्गम
चैतन्याचे वारे दुर्दम
दाणदाण पद अमुचे पडता भयकंपित संसार
होऊ दे भयकंपित संसार

कधी सिनेमा नाटक पाहू
उत्तम भोजन नंतर घेऊ
एकच प्याला संगे रिचवू
चिप्पेन डेलच्या गटांत उडवू पुरता हाहा:कार
सख्यांनो पुरता हाहा:कार

विषय कोणता वर्ज्य न आम्हां
वादे वादे तत्त्वबोध हा
चविष्ट खाद्ये करीत स्वाहा
पिटत चकाट्या रात्र जागवू दूर करू अंधार
जगातिल दूर करू अंधार

पुरुषांचे वर्चस्व माजले
घोटाळे जगि फार जाहले
भांडणतंते बहुत वाढले
एकविसावे शतक परंतु स्त्रियाच गाजविणार
यापुढे स्त्रियाच गाजविणार

- डॉ. बुंदा जोशी

(‘राग कधी अनु राग’ या कवितासंग हातून)